



L-ewwel snin tas-Seklu Ghoxrin u l-qagħda soċjali fil-Mosta

Dr George Cassar

Mal-qalba tas-seklu miċ-ċensiment tal-1901 nafu li l-abitanti fil-Mosta kienu jlahhqu 1-4,365 ruħ u dan ifisser li mill-

aħħar ċensiment li kien sar fis-seklu dsatax, għaxar snin qabel, il-komunità Mostija kienet żdiedet b'140 ruħ. Ma kinitx qabza kbira u dan juri li l-popolazzjoni f'dak iż-żmien kienet waħda x'aktarx stabbli mingħajr wisq nies ġejjin u sejrjn u bi twelidijiet u mwiet li bejn wiehed u iehor kienu jibbilancjaw lil xulxin.

Mil-lat ekonomiku Malta fl-ewwel snin tas-seklu gawdiat minn ċerta prosperità ekonomika għax hafna Maltin li sa ftit qabel kienu bla mpjeg, sabu x'jaghmlu bix-xogħol li nholoq fil-konstruzzjoni ġewwa t-Tarzna ta' Malta u aktar u aktar bil-bini tal-brejkwoter għall-Port il-Kbir. Xogħol navali li sar minhabba li Malta kienet bażi important tar-Royal Navy Ingliża fil-Mediterran. Inbnew baċiri matul l-aħħar parti tas-seklu dsatax b'nefqa ta' miljun u nofs liri u mal-bidu tas-seklu ghoxrin inbeda x-xogħol tal-bini ta' brejkwoter biex jipprotegi l-flotta mill-grigalati u minn xi attack bit-torpidows. Sal-1906 in-nefqa kienet telgħet għal miljun lira u dan il-proġett haddem lill-Maltin kollha li riedu jahdmu fih barra li kellhom jingiebu aktar haddiema mill-Italja u minn Spanja biex ix-xogħol jitlesta f'hin tajjeb.¹

Kien hawn xogħol u qliegh ta' flus għal kull min xtaq jahdmu, u dan il-ġid jidher li nħass sew qalb il-poplu għax fiċ-ċensiment tal-1911 il-popolazzjoni tal-Mosta telgħet għal 5,783 ruħ, li ssarraf f'żieda ta' 1,418-il ruh fuq medda ta' għaxar snin. Din il-qabza kienet akbar minn kemm żdiedu n-nies fir-raħal matul is-seklu kollu li kien għadu kif għadda.

Din iċ-ċerta prosperità, madankollu, għebet malajr għax sal-1905 in-nefqa militari nizlet u bhala konsegwenza tela' n-numru ta' nies qieghda li żdiedu ma' dawk li kienu diġà bla xogħol. Id-dilemma għall-Maltin, u xejn inqas għall-Mostin, kienet li jew imutu bil-ġuħ f'art twelidhom jew inkella jmorru jfittxi xorti aħjar f'xi pajjiż iehor. Kien għalhekk li hafna raw li l-unika triq li kellhom f'dak il-mument kienet li jemigraw u jippruvaw jibdedw hajja ġdida bit-tama ta' prospetti aħjar għalihom u għall-familji tagħhom f'xi art barranija.²

F'din is-sitwazzjoni mwieghra xi Mostin hasbu li jkun aħjar

jekk jittantaw isifru u jaraw kif imorru. L-Amerika kienet art li dehret interessanti. Kien Dun Pietru Pawl Zarb, kappillan tal-parroċċa ta' Floresville ġewwa Texas mill-1898, li kiteb Malta fl-1910 biex iħajjar bdiewa jemigraw lejn il-parroċċa tiegħu. Fil-Malta Herald tal-11 ta' Novembru 1910 kien hemm miktub li tkun ġennata mill-kbar li opportunità tad-deheb bħal din titħalla tintilef. L-appell ta' Dun Pietru Pawl jidher li ntlaga' minn xi bdiewi l-aktar mill-Mosta u minn Hal Luqa. Il-Kumitat tal-Emigrazzjoni approva l-appell tal-qassis Malti u gie organizzat bank fejn dawk imħajra jemigraw kienu jpoġġu s-soldi li jkunu warrbu u b'hekk ikollhom biex ihallsu l-passaġġ għal Galveston jew New Orleans u minn hemm jivvjaġġaw lejn Floresville bil-ferrovija. Madankollu kienu l-ftit li ġemmghu biżżejjed biex ihallsu l-passaġġ lejn il-kontinent Amerikan u l-proġett ta' Floresville spiċċa fix-xejn.³ Din ma kinitx l-ewwel esperjenza għall-Mostin fl-Amerika. Nafu li anki qabel qaleb is-seklu diġà kien hemm numru ta' bdiewa u oħrajn li jkabbru l-frott li kienu emigraw minn Malta u stabilew ruħhom f'California, fl-Istati Uniti. Dawn kienu emigranti mill-Mosta, Hal Lija, Hal Balzan, H'Attard u Ghawdex.⁴

Meta ix-xogħol ma jkunx assikurat ma kienx ikollok triq oħra hlief li tfittxu x'imkien iehor. San Francesco kienet waħda minn dawn il-postijiet. Hafna Mostin spiċċaw hemm. Nagħtu bhala eżempju l-każ ta' missier Paċikk Vella li kienu jsibuhom bhala 'tal-Bažwank'. Dan jirakkonta li meta hu kellu xi tmien snin, madwar l-1913, missieru ddecieda li jmur l-Amerika biex ifittex ix-xogħol. Halla l-familja hawn u erhiela lejn San Francesco. Dan missier Paċikk kien jaqta' l-ġebel mill-barriera, imma fl-ewwel snin tas-seklu ghoxrin ma kienx hawn daqstant attività fil-qasam tal-bini. Kienu jaqtgħu l-ġebel u ma johorguħx għax il-bini kultant żmien kien ikun wieqaf. Għalhekk emigra u halla lil martu u tlettax-il wild warajh.⁵

Il-Mostin kienu qed iharsu wkoll in-naħa l-oħra tal-globu, jiġifieri lejn l-Awstralja. Ma kienx vjaġġ faċli imma l-bżonn iġieghlek tagħmel dak li ma tridx. Il-htieġa ta' xogħol u futur aktar fis-sod heġġeġ lill-Mostin, bħal ma għamel lil huthom il-Maltin l-oħra, biex jissograw u jippruvaw. Fil-bidu tas-seklu ghoxrin numru ta' Mostin bdew jerhulha lejn il-kontinent Awstraljan. Marru hafna lejn Mackay u hadmu kull fejn kien hemm ix-xogħol bħal fil-kannamieri taz-zokkor, imma mhux inqas f'xogħlijiet oħra bħall-ġarr tal-frott.⁶ Sahansitra n-nisa

kienu jagħtu sehemhom f'dan ix-xogħol. Fid-distrett ta' Mackay l-ewwel żewġ nisa Maltin li ssettiljaw hemm fl-1915 kienu Mostin. Kienu Mostin minn Strada Ponente. L-ewwel tifel ta' emigranti Maltin li tweied f'Mackay kien minn omm Mostija.⁷

Il-Maltin fl-Awstralja ma kellhomx hajja faċli. Mhux biss għax ix-xogħol kien iebs, imma wkoll għax kien hemm diskriminazzjoni kontribhom mill-Awstraljani li ma kinux jarawhom Ingliżi biżżejjed, anzi ma kienu jarawhom Ingliżi xejn. Kienu mqabbla man-nies tal-Asja. Kien hemm kritika qawwija kontra l-Maltin għax kienu jgħidu li dawk jtkellmu b'lingwa impossibbli biex tifhimha u li kienu jmorru kullimkien hafjin. Ma ras l-Awstraljani wehlu l-Mostin, u dawk minn Had-Dingli u ż-Żejtun. Skont kitba f'*The Daily Malta Chronicle* ta' Awwissu 1912, intqal li dawn il-ftit emigranti kienu qed iwaqqgħu l-fama tal-Maltin l-oħra. Kienu deskritti bhala injoranti, ikklassifikati bhala nies tal-kulur u ebda Awstraljan jew Ingliż ma kien irid jahdem magħhom.⁸

Madankollu, l-Mostin bdew isiefru u dan deher fin-numru tal-popolazzjoni tar-raħal li issa reġgħet bdiet tonqos. Tant hu hekk li fl-1921 l-għadd tan-nies fil-Mosta kien 4,866 li jfisser 917-il ruħ anqas mill-għadd irregjstrat fiċ-ċensiment ta' għaxar snin qabel. Mela f'għaxar snin il-komunità tal-Mosta kienet nizlet qrib l-elf ruħ u dan juri b'liema rittmu kienu qed iħallu r-raħal l-abitanti Mostin.

Il-qagħda ekonomika matul l-ewwel għoxrin sena tas-seklu għoxrin kienet diffiċli hafna tant li għaqdiet fil-Mosta raw in-numru ta' membri fihom nieżel sew. Il-Banda Nicolò Isouard, per eżempju, tant giet affettwata negattivament b'din is-sitwazzjoni li kien hemm żmien li kellha tnaqqas drastikament l-attività tagħha. Is-soċi bdew jitnaqqru minhabba l-emigrazzjoni. Flus fl-idejn ma kienx hawn, aktar u aktar meta kienet għaddejja l-Ewwel Gwerra Dinjija (1914-18), u l-fond fejn kien hemm il-każin tas-Socjetà kellu jinghalaq. Hekk il-bandisti komplew kif setgħu.⁹

Ta' min jgħid li bejn l-1914 u l-1918 kien hemm il-Gwerra l-Kbira jew aħjar l-Ewwel Gwerra Dinjija. Għalkemm il-għied ma lahaqx ix-xtut Maltin, xorta waħda kien hemm effett fuq il-hajja ta' kuljum tal-gżira. Numru ta' Maltin kienu fil-forzi armati u fosthom kien hemm xi Mostin. Jista' jissemma' qassis Mosti li mar Gallipoli fl-1915 biex jagħti s-servizzi spiritwali

lill-Maltin tal-Malta Labour Corps li kienu qed iservi f'dan it-teatru tal-gwerra. Dan kien Dun Ġużepp Dimech 'Ta' Ċensa' li skont *The Daily Malta Chronicle* tal-10 ta' Settembru 1915, akkumpanja saċerdot militari ieħor, Dun Ġ. Versin, fil-vjaġġ lejn id-Dardanelli fuq l-istess vapur.¹⁰ Fost il-mejtin matul dan il-perjodu ta' għied kien hemm ukoll numru żgħir ta' Mostin li hallew hajjithom għall-Imperu Ingliż li Malta kienet tagħmel parti minnu. L-ismijiet tagħhom jinstabu fuq il-Monument għall-Qalbenin Mostin, ma' dawk li mietu fi gwerrer oħra.

Esperjenza ta' diffikultà f'dawn iż-żminijiet għaddiet minnha wkoll il-banda l-oħra tal-Mosta li kienet għadha kif twaqqfet, il-Banda Santa Marija. Għamlet madwar sitt snin u kellha tagħlaq il-bibien bhala banda għax hasset l-istess problemi tal-każin l-ieħor, għalkemm baqgħet tidher fil-listi tal-baned Maltin ta' dawk iż-żminijiet.¹¹

L-emigrazzjoni u l-qagħda ekonomika mwiegħra laqtu hażin hafna wkoll il-Musta Oratory Troop of Boy Scouts li twaqqfet fit-tieni deċennju tas-seklu għoxrin. L-iskawts batew ukoll mill-fatt li l-fundatur tagħhom, Dun Edgar Salomone, kien halla it-truppa biex mar iservi bhala kappillan militari fid-Dardanelli matul il-Gwerra l-Kbira. Ftit snin wara t-twaqqif, numru ta' skawts u l-mexxejja tagħhom telqu lejn l-Amerika u l-Awstralja biex isibu hajja aktar stabbli.¹²

Il-Mostin bdew jemigraw bil-kbir. Biżżejjed jingħad li r-rapport fuq l-emigrazzjoni għas-sena 1928-29 juri li mill-Mosta marru erbghin persuna lejn l-Awstralja. Dan kien l-ogħla numru minn lokalità waħda f'dik is-sena.

U l-fama tal-Mostin għall-emigrazzjoni jidher li tant kienet magħrufa li kienu jgħidu li, "Is-safar għall-Mostin qisu qegħdin jiehdu tazza ilma". L-aktar li marru kien lejn San Francisco fejn sas-snin sebgħin kien hemm komunità ta' madwar 7,000 Mosti u Mostija minn total ta' 17,000 Maltin li ssettiljaw hemm.¹³

L-ewwel parti tas-seklu għoxrin kienet karatterizzata minn żminijiet ta' diffikultà sostanzjali li r-residenti tal-Mosta hassew u hassew bil-kbir. Il-hajja trid tkompli u l-Mostin raw kif għamlu biex verament hajjiethom mhux biss tkompli imma jekk jista' jkun titjeb ukoll, anki jekk l-isforzi u s-sagrificji li kellhom jagħmlu kienu kbar u drastici.

Referenzi:

1. A.V. Laferla, *British Malta*, ii (Malta, 1947), 163-4.
2. A.G. Clare, 'Features of an Island Economy', V. Mallia-Milanes (ed.), *The British Colonial Experience: The impact on Maltese society* (Malta, 1988), 152.
3. L.E. Attard, *Early Maltese Emigration (1900-1914)* (Malta, 1983), 31-3.
4. *Ibid.*, 34.
5. P.P. Borg, *Snajja' u Xogħol il-Maltin*, i (Malta, 2000), 254-5.
6. C. Baretta & L. Schembri, *From Humble Beginnings: Mackay Maltese pioneers 1883-1940* (Mackay, Queensland, 2001), 267, imma ara tul il-ktieb għal eżempji oħra.
7. *Ibid.*, 248-9
8. Attard, 51.
9. Ara dwar il-Banda f'dan iż-żmien, Ġ. Bonnici, *125 sena mit-twaqqif tal-Banda Nicolò Isouard fil-Mosta 1871-1996* (Malta, 1996), 10-1; S. Dimech, 'Żminijiet ta' sfida għas-Socjetà Filarmonika Nicolò Isouard', M.D. Schembri (ed.), *Mustensia*, i (Malta, 2002), 22-6.
10. J.A. Mizzi, *Gallipoli: The Malta connection* (Malta, 1991), 103.
11. G.A. Grech, 'Il-bidu u l-ewwel żminijiet tas-Socjetà Filarmonika Santa Marija tal-Mosta', G. Cassar (ed.), *Ex Annalibus Muste* (Malta, 2005), 8.
12. C. Vella, 'Il-bidu ta' l-Iscouts fil-Mosta', Socjetà Filarmonika Santa Marija, Mosta, *Annwal 2002* (Malta, 2002), 49. G. Cassar, "Onwards Mosta": The life and times of the *Mosta Scout Group 1916-2008* (Malta, 2009), 18, 23.
13. E.B. Vella et al., *Storja tal-Mosta bil-Knisja Tagħha* (Malta, 1972 / 1986), Żieda XV, 506.